

# Ты наших думак выток і аснова, родная мова

Свята беларускай мовы прайшло ў гомельскім філіяле-бібліятэцы № 5 імя Я. Купалы. Калектыў гэтай установы культуры пад кіраўніцтвам Маргарыты Прахацкай зладзіў яго сумесна са структурным бібліятэчным падраздзяленнем, што на "Светатэхніцы".

Ветэраны гэтага калектыву, жыхары вуліцы Чангарскай дывізіі абласнога цэнтра, актыўныя чытачы бібліятэкі, прыхільнікі роднай мовы, прыйшлі на сустрэчу са сваімі паэтамі-гамяльчанамі Таццянай Дарошкай, Уладзімірам Чараўхіным. Прыйехала з Мінска па запрашенні прыхільнікаў таленту паэтэса

Вера Буланда, парадавала сваёй лірыкай кахання:

*Мы часта любім тых, хто нас не варты,  
Хто пазбаўляе смеласці спакой,  
Схіліўши ўсё на кепікі і жарты,  
Абы не заміналі пад рукой.*

*І, як заваркі даўняе гарбата,  
Гарчэюць думкі з новым адкрыццём:  
Як часта любім тых, хто нас не варты,  
Узбунтаваўши лёс свой і жыццё.*

Член савета абласнога аддзялення Саюза пісьменнікаў Беларусі Тамара Кручэнка шчыра павіншавала з уступленнем у творчы саюз Таццяну Дарошку, рассказала пра сустрэчы з землякамі Андрэя Макаёнка ў Журавічах, іншых падзеях Дня беларускага пісьменства

на Рагачоўшчыне. Бібліятэкі атрымалі ў дарунак кнігі паэтаў, а народны ансамбль народнай песні "Крынічанька", парадаваў шчырымі і пранікнёнымі песнямі на роднай мове.

Людміла Шарамет, загадчыца структурнага падраздзялення "Светатэхнікі" прадставіла ўдзельнікаў творчага аб'яднання "Ліра". Мілагучная родная мова лілася, нібы крыніца, з якой нам усім яшчэ чэрпаць і чэрпаць. Прыйемна, што і ў час мерапрыемства ў філіял-бібліятэку заходзілі ўсё новыя чытачы, каб узяць любімую кнігу. А фонд тут багаты — звыш 28 тысяч экзэмпляраў, выпісваюць і паусотні найменняў перыядычных выданняў, і безумоўна ж, "Гомельскую праўду".

Т. МІШЫНА